

Türkiyə ilə Azərbaycanı bir əsrin deyil, minillərin sevinci, kədəri, oxşar taleyi və bir olan tarixi kökləri birləşdirir. Bu iki ölkə zaman-zaman ən çətin məqamlarda bütün dünyaya əsl birlik və qardaşlıq nümunəsi göstəriblər. Adət-ənənəsi, dili və dini bir olan xalqı nə qanlı müharibələr ayıra bilib, nə də SSRİ adlı qanlı imperiyanın ölüm qoxulu repressiyaları qorxuda bilib.

Təsadüfi deyil ki, türkün böyük oğlu Mustafa Kamal Atatürk xalqlarımız arasında münasibətdən bəhs edərkən "Azərbaycanın sevinci bizim sevincimiz, kədəri bizim kədərimizdir" demişdir. Xalqlarımızın ruhundan süzülüb gələn bu sözlər illərin sınağından çıxmış birliyin, qardaşlığın ifadəsidir. Ən çətin günümüzdə, ən xoş saatlarımızda da türk xalqını və Türkiyə dövlətini yanımızda görmüşük. İllərlə yollarımızı bağlasalar da, birliyimizi pozmaq üçün min oyundan çıxsalar da, ruhumuzu "zəncirləyə" bilməyiblər. 70 ildən sonra Azərbaycan öz müstəqilliyini bərpa edəndə də onu ilk tanıyan, arxasında duran Türkiyə oldu.

Türkün gücü birliyindədir. Ölkələrimiz arasında uğurla inkişaf edən münasibətlər regionun sülh, sabitlik və əməkdaşlıq məkanına çevrilməsində mühüm rol oynayır. Ölkələrimizin siyasi-iqtisadi əlaqələri tariximədəni qardaşlıq prinsipinə əsaslanan, strateji tərəfdaşlığa söykənən münasibətlər sistemini əhatə edir. Bu

# Rəcəb Tayyib ƏRDOĞAN: "Qardaşım İlham Əliyevin töhfəsi sayəsində Türkiyə-Azərbaycan əməkdaşlığı gündən-günə güclənir"

gün Türkiyə ilə Azərbaycan ortaq ideallar ətrafında birləşərək bütün türk dünyasının gələcəyini birlikdə qurur. Ulu Öndər Heydər Əliyevin "Bir millət, iki dövlət" kəlamı xalqlarımızın çoxəsrlik qardaşlıq əlaqələrinə zərgər dəqiqliyi ilə verilən ən yüksək qiymətdir. Tarixi ənənələrə söykənən Türkiyə və Azərbaycan münasibətləri bu gün Ulu Öndər Heydər Əliyevin göstərdiyi ideya və prinsiplərə uyğun olaraq daha da möhkəmlənməkdədir.

Bu gün iftixarla deyə bilərik ki, İlham Əliyevlə Rəcəb Tayyib Ərdوغان arasındaki səmimi münasibətlər iki ölkə arasında yüksək səviyyəli dialoqa və strateji müttəfiqliyə səbəb olub. İstər ikitərəfli, istərsə də beynəlxalq təşkilatlar çərçivəsində dostluq və əməkdaşlıq münasibətlərinin ən yüksək nümunəsini ortaya qoyan Azərbaycan və Türkiyə nəhəng layihələr reallaşdırmaqla təkcə ölkələrimizin deyil, böyük bir regionun inkişafına mühüm töhfələr verib. Bakı-Tbilisi-Ceyhan neft kəməri Xəzər dənizindən Aralıq dənizinə qədər uzanan təhlükəsiz enerji dəhlizi kimi regional sabitliyə və əməkdaşlığa səbəb olub. Trans-Anadolu Qaz Boru

Kəməri Azərbaycan qazını Türkiyə üzərindən Avropaya nəql etməklə türk dünyasını global enerji arxitekturasında mühüm mövqeyə çıxarıb.

2020-ci ilin sentyabrında Ermənistanın torpaqlarımıza növbəti təcavüzü ilə başlayıb Azərbaycanın möhtəşəm qələbəsi ilə başa çatan Vətən müharibəsindən sonra bölgədə uzun illər davam edən qeyri-sabitliyə son qoyuldu. Bunun ardınca - 2021-ci il iyunun 15-də Prezident İlham Əliyev və Prezident Rəcəb Tayyib Ərdوغان Şuşada "Azərbaycan Respublikası ilə Türkiyə Respublikası arasında müttəfiqlik münasibətləri haqqında Şuşa Bəyannaməsi"ni imzaladılar. Şuşa Bəyannaməsi iki qardaş ölkə arasında tarixi münasibətlərin yeni mərhələsi sayılır. Sənəddə təsbit olunan strateji müttəfiqlik özündə qardaş dövlətlər arasında bütün sahələrdə sıx əməkdaşlıq, habelə təhlükəsizlik və müdafiə sahələrində qarşılıqlı yardım prinsiplərini ehtiva edir. Bəyannaməyə əsasən, Türkiyə ilə Azərbaycanı və Azərbaycanın qərbdəki bölgələri ilə Naxçıvan Muxtar Respublikasını birləşdirən dəhlizin (Zəngəzur dəhlizi) açılması və onun davamı olaraq Naxçıvan-Qars dəmir yolunun inşası iki

ölkə arasında nəqliyyat-kommunikasiya əlaqələrinin intensivləşməsində vacib rol oynayacaq.

Prezident İlham Əliyev bu tarixi sənədin əhəmiyyətini onun imzalanması mərasimindəki çıxışında məhz bu cür ifadə etmişdir: "Bu gün imzalanmış Birgə Bəyannamə - Müttəfiqlik haqqında Bəyannamə əlaqələrimizi ən yüksək zirvəyə qaldırır. Bəyannamənin adı Müttəfiqlik haqqında Bəyannamədir və bu ad öz-özlüyündə hər şeyi göstərir, hər şeyi deyir. Biz bu gün keyfiyyətə yeni əlaqələr qurmuşuq və bu bəyannamədə göstərilən bütün müddəalar bizim gələcək işbirliyimizin təminatçısıdır".

Qardaş ölkənin Prezidenti Rəcəb Tayyib Ərdوغان isə 2025-ci il mayın 28-də ölkəmizdə səfərdə olarkən demişdir: "İnanırıq ki, Müzəffər Ali Baş Komandan İlham Əliyev regionda sülhün memarı kimi öz adını tarixə yazacaq. Türkiyə qardaş Azərbaycanla əlaqələri daha da gücləndirməkdə qərarlıdır. Biz həm kədərdə, həm də sevincdə Azərbaycan xalqının yanında olacağıq". Türkiyə lideri Azərbaycan və Türkiyənin qardaşlığının əbədi olaraq davam edəcəyinə ümidvar olduğunu bildirmişdir. Qeyd etmişdir

ki, 1918-ci ildə Azərbaycanda yarıdılmış cümhuriyyət azadlıq və müstəqillik arzusunun təzahürü olduğu kimi, Qarabağdakı Qələbə də müasir Azərbaycanın güclənməsinə və çiçəklənməsinə töhfə verir. Prezident Rəcəb Tayyib Ərdوغان demişdir: "1918-ci ildə alovlanan azadlıq məşəli bu gün Azərbaycanın yolunu daha da işıqlandırır. Azad edilmiş Qarabağda səslənən hər not Azərbaycan xalqının dirçəlişinin səsidir".

Bu gün Türkiyə şirkətləri işğaldan azad olunmuş ərazilərdə genişmiqyaslı bərpa-quruculuq işlərində yaxından iştirak edirlər. Azərbaycan Prezidenti İlham Əliyevin və Türkiyə Prezidenti Rəcəb Tayyib Ərdوغانın Füzuli, Zəngilan və Laçın beynəlxalq hava limanlarının, eləcə də digər mühüm obyektlərin açılışlarında birgə iştirakları işğaldan azad olunmuş ərazilərin dirçəldilməsinin sürətləndirilməsinə verilən böyük önəmin göstəricisidir. Prezident İlham Əliyev və Cümhurbaşqanı Rəcəb Tayyib Ərdوغانın mayın 28-də açılışını etdikləri Laçın Beynəlxalq Hava Limanı Qorçu kəndində dəniz səviyyəsindən 1700 metr hündürlükdə yerləşir. Ümumi ərazisi 130 hektardan çox olan hava li-

manı Azərbaycanın dəniz səviyyəsindən ən hündürdə yerləşən aeroportudur. Laçın şəhərindən 30, Şuşadan 70, Kəlbəcərdən isə 60 kilometr məsafədə yerləşən hava limanı Qarabağ və Şərqi Zəngəzur regionlarının nəqliyyat əlaqələrinin genişləndirilməsində mühüm rol oynayacaq. Qeyd edək ki, indiyədək bu ərazilərimizdə müasir standartlara cavab verən Füzuli və Zəngilan hava limanları da inşa olunub. Laçın Beynəlxalq Hava Limanının istifadəyə verilməsi ilə Azərbaycanın beynəlxalq hava limanlarının sayı 9-a çatıb.

Xatırladaq ki, Laçın Hava Limanının təməli 2021-ci ildə Prezident İlham Əliyev və birinci xanım Mehriban Əliyeva tərəfindən qoyulmuşdur. Ötən müddət ərzində dövlət başçısı və birinci xanım bir neçə dəfə burada tikinti işlərinin gedişi ilə tanış olmuşlar.

Prezidentlər İlham Əliyev və Rəcəb Tayyib Ərdوغان birlikdə türk və azərbaycanlı sərmayədarlar tərəfindən Qarabağ və Şərqi Zəngəzur bölgələrində yaradılan ilk özəl kənd təsərrüfatı kompleksi olan "Dost Aqropark"da istehsal edilən məhsullarla da tanış olublar. Kompleksdə "ağıllı

kənd təsərrüfatı" texnologiyaları, bərpaolunan enerji və dayanıqlı kənd təsərrüfatı mexanizmlərinə əsaslanan fəaliyyət qurulub. Aqroparkda hazırda 120 nəfər işlə təmin olunub. Kompleks tam işə düşdükdən sonra burada 500 nəfərə iş imkanı yaradılacaq.

Dövlət başçısının tapşırığına əsasən, Qarabağ və Şərqi Zəngəzur iqtisadi rayonları ərazisində icra edilən mühüm əhəmiyyətə malik yol infrastrukturunu layihələrindən biri də uzunluğu 75,8 kilometr olan Kəlbəcər-Laçın avtomobil yoludur. Başlanğıcını Kəlbəcər rayonunun Qamışlı kəndindən götürməklə Laçın rayonunun ərazisindən keçən və bu iki rayonu birləşdirən yol 2, 3 və 4 hərəkət zolaqlı olacaq. Yolboyu tikintisi nəzərdə tutulmuş 17 avtomobil tunelindən 16-da tikinti işləri uğurla davam etdirilir, birinin isə layihələndirilməsi aparılır. Uzunluğu 126 kilometr olan mövcud Kəlbəcər-Laçın avtomobil yolunun yeni layihəyə əsasən tikintisi Kəlbəcər şəhər mərkəzindən Laçın şəhər mərkəzinədək məsafəni 32,2 kilometr qısaldaraq 93,8 kilometrə endirəcək. Bütün bunlarla tanış olan Türkiyə dövlətinin başçısı ölkəmizin uğurlarını belə qiymətləndirmişdir: "Azərbaycanın nailiyyətləri ümumi qürur mənbəyidir. Qardaşım İlham Əliyevin töhfəsi sayəsində Türkiyə-Azərbaycan əməkdaşlığı gündən-günə güclənir və təkcə region deyil, bütün dünya üçün əməkdaşlıq nümunəsinə çevrilir".

***Elşən QƏNİYEV,***  
***"Azərbaycan"***